

STQARRIJA MILL-PRIM MINISTRU JOSEPH MUSCAT DWAR IL-KUNSILL EWROPEW LI LTAQA' BEJN IL-HAMIS 19 U L-ĠIMGĦA 20 TA' MARZU 2015

Sur President,

Nixtieq nirrapporta lil din il-Kamra dwar ix-xogħol li sar waqt il-Kunsill Ewropew li ltaqa' nhar il-Hamis 19 u l-Ġimgħa 20 ta' Marzu, u li l-konkluzjonijiet tiegħu qed inpoġġihom fuq il-mejda tal-Kamra.

Dan il-Kunsill iffoka b'mod partikolari fuq żewġ temi – l-Unjoni tal-Energija u r-Relazzjonijiet Esterni.

UNJONI TAL-ENERĠIJA

Malta kienet sodisfatta bid-direzzjoni politika ċara li nġhatat f'dan is-summit biex titwaqqaf l-Unjoni tal-Energija.

Dan il-proġett hu mqassam fuq ħames dimensjonijiet: is-sigurtà tal-enerġija, is-suq tal-enerġija integrat, enerġija effiċjenti, enerġija iktar nadifa, u r-riċerka. Dan kollu, kif qal il-Viċi President tal-Kummissjoni Ewropea Maroš Šefčovič se jkun qiegħed jassigura prezzijiet affordabbli u stabbli tal-enerġija għall-familji u n-negozji fl-Unjoni Ewropea.

Hu ta' sodisfazzjon ikbar għalina, meta wiehed jikkonsidra li aħna anticipajna lill-Unjoni Ewropea fuq diversi miżuri li ġew proposti fl-istrateġija għall-Unjoni tal-Energija. Fost dawn wiehed isib il-proċess għall-bidla mill-użu tal-Heavy Fuel Oil għal gass, proċess li bdejna x-xogħol fuqu sa mill-ewwel ġurnata tal-ħatra tagħna.

Anticipajna wkoll lill-Unjoni Ewropea fuq ix-xewqa tagħha għad-diversifikazzjoni fis-sorsi tax-xiri ta' gass, fejn il-Kummissjoni Ewropea qiegħda thegħgeġ lill-Istati Membri biex johlqu "Strategic Energy Partnerships" ma' pajjizi terzi b'enfasi fuq l-Azerbaijan, it-Turkmenistan, it-Turkija u l-Alġerija. Il-konkluzjonijiet tal-Kunsill Ewropew jagħmlu referenza għall-istrateġija dwar l-Unjoni tal-Energija li, f'pagna 6, tgħid:

"As part of a revitalised European energy and climate diplomacy, the EU will use all its foreign policy instruments to establish strategic energy partnerships with increasingly important producing and transit countries or regions such as Algeria and Turkey; Azerbaijan and Turkmenistan; the Middle East; Africa and other potential suppliers."

Barra minn hekk, il-Kummissjoni Ewropea se tkun qiegħda tuża strumenti Ewropej biex jibdwew taħditiet sabiex isir Tripartite Energy Partnership fuq il-gass bejn l-Unjoni Ewropea, l-Azerbaijan u t-Turkmenistan.

Rigward il-qalba għal gass, l-istrategija għall-Unjoni tal-Energija qiegħda tintroduci u tagħmel referenza għall-ewwel darba, għall-istrategija dwar l-LNG. Strategija li l-Gvern Malti qiegħed ihares 'il quddiem għaliha. Dan mhux biss ifisser prezzijiet aħjar għall-familji u n-negozji, iżda wkoll arja iktar nadifa, kif sostniet il-Kummissjoni, bi tnaqqis sostanzjali fl-emissjonijiet.

L-Unjoni tal-Energija qed tippromwovi d-diversifikazzjoni fix-xiri tal-gass u qiegħda tagħti l-opportunità lill-Istati Membri, biex b'mod volontarju jagħmlu arrangamenti flimkien għax-xiri tal-gass minn pajjizi barra mill-Unjoni Ewropea.

Ilqajna b'mod tajjeb l-impenn tal-Unjoni Ewropea għas-sigurtà tal-enerġija, b'mod partikolari dwar l-importanza tal-interkonnessjonijiet, b'referenza partikolari għal reġjuni fil-periferija. Għaldaqstant, l-Unjoni Ewropea qed titfa' piz fuqha nnifisha li dawn l-interkonnessjonijiet għall-elettriku u għall-gass jitlestew b'ritmu mgħaġġel.

Fl-aħħar xhur pajjizna rebah ħafna żmien minn dak li ntilef precedentement fuq il-proġett tal-*interconnector* u minn saħansitra nuqqas ta' permessi f'dawn il-granet ninsabu fil-fazi ta' ttestjar qabel l-*interconnector* jibda jopera.

Fir-rigward tas-sigurtà tal-enerġija u l-importanza tal-interkonnessjonijiet, Malta għandha wkoll proġett meqjus ta' importanza Ewropea (Project of Common Interest), il-*pipeline* tal-gass, li bħalissa l-istudji dwaru jinsabu fi stadju avanzat. Hi l-mira ta' Malta li apparti interkonnessjonijiet mal-Italja f'dan il-qasam permezz ta' dan il-proġett, fil-mument għaqli jibded ukoll id-diskussjonijiet biex ikollna wkoll interkonnessjonijiet mal-Afrika ta' fuq.

Sur President, waqt il-Kunsill Ewropew sar ukoll qbil biex ikun hemm *impetus* sabieħ jintlaħqu l-miri għall-*energy efficiency* u għall-enerġija rinnovabbli għas-sena 2030, li l-qbil fuqhom sar fil-Kunsill Ewropew ta' Ottubru li għadda. F'dan il-qasam, Malta beħsiebha tikkontribwixxi, b'mod ambizzjuż anke jekk pajjiz zghir, għall-mira Ewropea dwar it-tnaqqis fl-emissjonijiet.

Kif għedt f'Ottubru, filwaqt li l-Unjoni Ewropea qed timmira li, b'mod indikattiv, it-titjib fl-efficjenza tal-enerġija jlaħhaq is-sebġha u għoxrin fil-mija sal-2030, Malta ssottomettiet il-mira indikattiva li żżid l-efficjenza fl-enerġija b'sebġha u għoxrin fil-mija sal-elfejn u għoxrin. F'dan il-qasam, inharsu 'l quddiem għal pożizzjoni b'saħħitha Ewropea fil-Konferenza tal-Ġnus Magħquda dwar it-Tibdil fil-Klima li se tkun qiegħda tiltaqa' f'Parigi f'Diċembru ta' din is-sena.

Sur President, minn naħa tagħna, dejjem hdimna biex ir-reġjun tal-Mediterran jingħata l-importanza misthoqqa fl-Unjoni Ewropea, inkluż fl-Unjoni tal-Energija. Dan deher ċar meta f'pajjizna organizzajna flimkien mal-Kummissjoni Ewropea l-Malta Energy Conference, f'Lulju tas-sena l-oħra. Dakinhar, fuq il-proposta ta' Malta, flimkien mal-Kummissjoni Ewropea, l-Istati Ewropej u tal-Afrika ta' Fuq li pparteċipaw, qbilna li għandha titwaqqaf struttura Ewro-Mediterranja fil-qasam tal-gass, li għandha tgħin biex jintlaħaq il-potenzjal

massimu tar-regjun. Sodisfatti li l-Unjoni tal-Energija marret oltre minn hekk u qed tipproponi dak li qiegħed jissejjah bhala il-*EuroMed Process on gas, energy and renewables*.

L-Energija hu qasam li pajjizna qiegħed jiehu bis-serjeta u mimlijin kuraġġ biex inkomplu nagħtu sehemna fil-proċess għall-Unjoni tal-Energija, li l-qofol legizlattiv se jkun qiegħed jiġi komplut fiż-żmien li pajjizna jkollu f'idejh l-Presidenza tal-Kunsill tal-Unjoni Ewropea.

LIBJA

Il-Kunsill Ewropew kellu diskussjoni sostanzjali dwar il-Libja, liema diskussjoni tpoġġiet fuq l-aġenda l-aktar bl-insistenza ta' Malta u l-Italja.

Filwaqt li huwa tajjeb li wieħed jagħti importanza lil dak li qed jiġri fil-fruntieri tal-Lvant tal-Ewropa, il-Mediterran mhux periferija tal-Ewropa. Dak li jiġri fil-Mediterran għandu effett dirett fuq l-Ewropa kollha. Il-massima li mingħajr paċi fil-Mediterran ma jistax ikun hemm paċi fl-Ewropa, għadha tghodd. Anzi, bil-globalizzazzjoni, issa nistgħu ngħidu li mingħajr paċi fil-Mediterran ma jistax ikun hemm paċi fid-dinja.

Id-diskussjoni tal-Kunsill kienet qed isseħħ f'mument fluwidu ħafna fil-Libja, biċ-ċaqliq militari li kien qed iseħħ.

Mill-konkluzjonijiet johroġ il-*commitment* tal-Unjoni Ewropea li tidhol biex tgħin fil-implimentazzjoni ta' ftehim li jista' jintlaħaq, u idealment fuq talba tal-awtoritajiet Libjani. Dan huwa żvilupp importanti għaliex b'hekk ir-responsabbiltà mhux qed taqa' fuq pajjiz wieħed, iżda se jkun hemm impenn komuni.

Ir-Rappreżentant Għoli tal-Unjoni Ewropea għall-Affarijiet Barranin, Federica Mogherini, se tkun qed tippreżenta l-*options* kollha għad-dispożizzjoni tal-Unjoni Ewropea, bl-istrumenti kollha li jeżistu fil-*policies* Ewropej.

Għalhekk, filwaqt li l-Kunsill Ewropew mhux qed iħares lejn intervent militari, l-*options* taħt eżami, kemm-il darba jintalbu lill-awtoritajiet, jinkludu operazzjoni Ewropea. Din tista' tkun immirata li jinholqu żoni protetti fil-Libja fejn jiġi implimentat waqfien mill-ġlied, kif ukoll is-sekuritizzazzjoni ta' infrastruttura kritika bħal ajruporti, binjiet governattivi, portijiet, *terminals* tal-enerġija u fruntieri.

Malta għamlet enfasi li kwalunkwe operazzjoni ma tistax tkun biss Ewropea, iżda għandha tkun taħt il-mandat tal-Ġnus Magħquda bis-sehem ta' pajjizi Għarab u msieħba internazzjonali.

Filwaqt li d-diskussjoni fil-Kunsill Ewropew għarfet li m'hemmx alternattiva għal soluzzjoni politika, hemm alternattivi għat-tip ta' soluzzjoni politika. Kien hemm realizzazzjoni li jista' jkun diffiċli li l-partijiet kollha fil-Libja jaqblu ma' soluzzjoni politika, u għalhekk jista' jkun

hemm lok għal soluzzjoni politika parzjali bil-maġġoranza tal-interlokutori ta' rieda tajba miż-żewġ naħat.

Il-konkluzjonijiet jagħmlu wkoll referenza għal kwistjoni tal-immigrazzjoni illegali u kien hemm konverġenza li filwaqt li din hija fenomenu separat mill-kwistjoni tal-Libja, huwa fl-istess hin relatat. Il-Kummissjoni Ewropea qed taħdem fuq rakkomandazzjonijiet għal dan il-għan.

Ta' min isemmi l-fatt li l-Rappreżentant Għoli Mogherini qalet li l-kwistjoni tal-immigrazzjoni illegali telgħet mill-ġdid fuq l-aġenda tal-Ministri għall-Affarijiet Barranin għall-ewwel darba fi 11-il sena. Hija habbret ukoll li matul il-Presidenza tal-Lussemburgu beħsiebha tagħmel laqgħa kongunta tal-Ministri tal-Ġustizzja, Intern u Affarijiet Barranin dwar l-immigrazzjoni.

UKRAINA/RUSSJA

Sur President, fl-ewwel sessjoni tal-Kunsill Ewropew filgħaxija ġiet diskussa wkoll il-kriżi fl-Ukraina. Fuq dan hriġna messagġ b'saħħtu lill-partijiet kollha involuti, li l-qbil li sar f'Minsk x-xahar li għadda għandu jiġi onorat u implimentat b'mod komplut, mingħajr dewmien.

Fuq il-miżuri restrittivi (*restrictive measures*), il-Kunsill Ewropew għaqqad dawk il-miżuri li ttiehdu kontra l-Federazzjoni Russa fil-31 ta' Lulju 2014 u fit-8 ta' Settembru 2014, flimkien mal-implimentazzjoni kompluta tal-qbil li sar Minsk.

Qbilna li dawn għandhom jitlestew sal-31 ta' Diċembru 2015. Fuq dan is-sugġett, il-Kunsill, matul ix-xhur li ġejjin, se jkun qiegħed jimmonitorja l-livell ta' implimentazzjoni u jiehu d-deċizjonijiet neċessarji skont iċ-ċirkostanzi.

GREĊJA

Matul il-laqgħa tal-Kunsill Ewropew, il-President tal-Kunsill, Donald Tusk ta rapport qasir ta' laqgħa informali li saret fi tmiem l-ewwel ġurnata dwar il-Greċja. Din il-laqgħa saret fuq talba tal-Prim Ministru Grieg.

Għal-laqgħa, li tmexxiet mill-President Tusk, apparti Alexis Tsipras, attendew il-Kanċillier Ġermaniż Angela Merkel, il-President Franciż Francois Hollande, il-President tal-Kummissjoni Ewropea Jean Claude Juncker, il-President tal-Eurogroup Jeroen Djsselbloem u l-Gvernatur tal-Bank Centrali Ewropew, Mario Draghi.

Din kienet laqgħa informali bla ebda mandat li tagħmel negozjati. Stqarrija maħruġa fi tmiem il-laqgħa kienet tgħid li d-deċizjonijiet mehuda fir-rigward tal-Greċja kienu qed jiġu kkonfermati.

SEMESTRU EWROPEW

Kien hemm diskussjoni dwar is-Semestru Ewropew u r-riformi f'diversi pajjizi, kif ukoll in-negozjati tal-ftehim ta' kummerè hieles mal-Istati Uniti, magħruf bħala TTIP.

Malta hija favur it-TTIP u trid li n-negozjati jimxu 'l quddiem, filwaqt li jkunu mismugħa r-rizervi ta' ċertu pajjizi. Nemmu li ftehim bħal dan jista' jkun biss ta' għid għal pajjiżna għaliex ftehim ta' kummerè hieles f'ekonomija miftuħa bħal Malta jwassal għal aktar holqien ta' xogħol.

Huwa interessanti li nirrimarka li matul din id-diskussjoni, numru ta' pajjizi qalu li hemm bżonn li l-Unjoni Ewropea u l-Istati Membri jagħmlu ftehim maċ-Ċina, għaliex ma jistax ikun li pajjizi barra l-Ewropa qed jimxu bil-kbir maċ-Ċina, filwaqt li parti l-kbira mill-pajjizi Ewropej waqgħu lura. Nistqarr li hassejtni kburi li Malta hija waħda minn dawk il-pajjizi li mhux talli waqgħet lura, talli qiegħda fuq quddiem fil-bini ta' dawn ir-relazzjonijiet.